

# Türkmeniň dini birdir

Category:

Filosofiýa, Hekaýalar, Kitapçy, Powestler, Publisistika, Romanlar, Türkmen dili

написано kitapçy | 22 января, 2025

Türkmeniň dini birdir TÜRKMENIŇ DINI BIRDIR

*Eger ýaşap ýören bolsa, öňümizdäki 2020-nji ýylyň başynda tegelek togsan ýaşamaly uly söz ussady Sapargeldi Annasähet Iner ogly Garaşsyzlyk ýyllarynda täze edebiýatyň – milli edebiýatyň kemala gelmegi üçin özüniň zehinini, yhlasyny, gujur-gaýratyny gaýgyrman ömrüniň soňky minutlaryna çenli abysyz uly işleri etdi. Onuň romanlarydyr, powestlerini, hekaýalarydyr publisistik makalalary täze türkmen edebiýatynyň özenidir diýsek, hakykatdan daş düşmesek gerek.*

*1999-njy ýylyň ahyrky günlerinde Ruhýet köşgünde Ählitürkmen ýaşulularynyň IX Maslahatynyň, Halk Maslahatynyň, Umumymilli «Galkynyş» hereketiniň bilelikde geçiren mejlisine gatnaşmak Sapargeldi Annasähet Iner ogluna hem miýesser edipdi. Ussat ýazyjy Türkmeniň täze taryhynda görüp-eşdilmedik ol ajaýyp syýasy waka we Halk Maslahatyndan gelip çykýan wezipeler bilen bagly ençeme publisistik makalalary döredipdi. Olaryň arasynda ykdysady Maksatnama, türkmen dili hem-de dinimiz, atuw jezazynyň ýatyrylmagy bilen dahylly makalalar bar. Halypa ýazyjynyň türkmen halkynyň dini ynanjynyň birdigi hakynda ýazan makalasy şu günlerde hem öz gymmatyny artdyrmasa, peseldenok.*

*Halypa ýazyjymyzyň miras goýup giden edebi hazynasyny toplamak işleriniň çäginde «Türkmen edebiýaty» kitapçy saýty onuň 2000-nji ýylyň 4-nji fewralynda ýurdumyzyň «Edebiýat we sungat» gazetinde çap edilen «Türkmeniň dini birdir» atly makalasyny okyjylaryna hödürleýär.*

\* \* \*

2000-nji ýylyň bosagasynda ajaýyp bir wakanyň şaýady boldum.

Ruhyýet köşgünde geçirilen ymgyr uly Halk Maslahatyna gatnaşmak maña-da miýesser etdi. Meniň pikirimçe, türkmen milleti özüniň ençeme müňýyllyga çeken taryhynda şu çaka çenli şeýle ägirt möçberde döwlet ýygnanyşygyny geçiren däl bolsa gerek. Seredilen meseleleriň belentligi-de taryp edip aňyrsyna çykardan uly. Prezidentlik ygtyýarlygyny möhletsiz uzaltmak, ölüm jezasyny ýatyrnak, «Türkmenistanda durmuş-ykdysady özgertmeleriň 2010-njy ýyla çenli baş ugry» bolan Milli maksatnamany oňlamak we başgalar.

«Ruhyýet köşgünde üç güne çeken mejlisiň dowamynda esasy synyň oturan zat näme?» diýip sorasalar, men: «Milli ruhuň dabaralanmagy, deňiz joşguny ýaly gomlap galmagy» diýip jogap bererdim. Halk wekilleriniň, obalardan gelen ýaşulularyň, dindar adamlaryň göwün isleglerini örän hyjuwly aýdýanlygy, hemmesiniň bir maksada ymtylýanlygy täsindi. Halk Maslahaty mukaddes Remezan aýynda bolup geçdi. Köşgi dolduryp oturan jemagatyň köpüsiniň agzy beklidi. Soňky döwürde agyz beklemek gullukçy adamlara-da adat bolupdyr. Dini-yslamyň talabyna görä, oraza tutýan musulman kişi Hudaýyň halaýan aogap işlerine ymtylmaly, ýer-ýurduna hem il-halkyna agzybirlilik, asudalyk, päli düzüwlik islemeli, hoşniýetlilik, halallyk, rehimdarlyk wagyz etmeli. Maslahata gatnaşan roza-namazly musulmanlaryň hut şeýle pikir-duýgy bilen gelendigi olaryň ýüzünden hem hereketinden görnüp durdy.

Merhemetli Prezidentimiz özüniň maslahatda eden çykyşynda diniň hem dindarlaryň türkmen jemgyýetinde tutýan ornuny, bu barada Türkmenistanyň Konstitusiyasynda berkidilen düzgüni ýene bir gezek ýatladyp geçdi, ýagny, 11-nji maddada aýdylyşy ýaly, «Dini guramalar döwletden aýrydyr we olaryň döwlet işlerini ýerine ýetirmegine ýol berilmeyär». Beýle diýildigi, elbetde, ýüzi nurana ýaşulular millete bähbitli işlerden çetde durmaly diýmegi asla-da aňlatmaýar. Gaýtam, tersine, bizde döwletli tutumlaryň hemmesi aksakallaryň gol galdyryp ak pata bermesi, ýagny ýagşy dileg etmesi bilen başlanýar. Olar meýletin hemaýatçy. Sebäbi sekiz ýyl mundan owal ýurduň Garaşsyzlygy bilen bilelikde, ata-babalarynyň dinini gaýdyp alan dindarlarymyzyň Saparmyrat Türkmenbaşa minnetdarlygy

çäksiz. Olaryň terbiýeçilik işinde berýän goldawy hem az däl. Halallyk, ynsaplylyk, kanagatlylyk, rehimdarlyk, agzybirlik, oňşuklylyk, söýenişik, ejizi goldamak, watançylyk..., ine, olaryň wagy edýän zatlary. Hudaýhon, musulman kişä gopbamlyk, bady-howalyk, özüni başgalardan ýokary tutmaklyk, belent wezipä talaş etmeklik, tükenmez baýlyga kowalaşmak, dyzmaçlyk, şöhratparazlyk, dawagärlik ýatdyr. Arkaba-arka gadymdan gelýän işan-mollalarymyz türkmenä kaýylylyk, şükranalyk, kanagatlylyk, sabyrlylyk ýaly oňat häsiýetler öwredipdir. Ak işanyň, Töre ahunyň, Mahmyt işanyň, Orazguly işanyň, Çary ahunyň hem beýleki meşhur din hadymalarynyň agtyk-çowluklary şu gün hem köne dessur bilen hiç ýana gýşarman ýöreýärler. Şol ýörelgäni sähelçe üýtgetjek bolmak meýli biziň musulmanlarymyzda nägilelik döredýär. Emma halkara gatnaşyklarynyň iňňän ösen döwründe, dünýä habarlarynyň ýyldyrym çaltlygynda ýaýraýan zamanynda, azda-kände keseden täsir ýetmänem duranok. Yslamyň bir ýarym müňýyllyga ýakyn taryhynda dine girizilýän täzelige bid'a (bigdat) sözi soň-soňlar «tersalyk», «ýoldan azaşmak» manysyna eýe bolupdyr. Ynsanyň özüne erk etmek erkinligini wagyz eden Magbad el-Juhani, Gaýdan ed-Dymaşky, Jahm ibn Safwan üçüsi 700-nji ýyl bilen 745-nji ýyl aralygynsa jezalandyrylyp öldürilipdir.

Şu gün biziň türkmen jemgyýetimiz hemmetaraplaýyn, şol sanda din meselesinde-de özüniň agzybirliги, asudalygy bilen bütin dünýäniň ünsüni özüne çekýär. Başga ýerlerdäki bulambujarlygy, dawa-jenjeli, uruş-çygyryşy göreniňse, biziň ýagdaýymyz bimöçber şükür ederlikli hem guwanarlykly. Pähim-paýhasyň gyzmaçlykdan, dyzmaçlykdan agdyk gelýäni uly döwletliligiň nyşany.

Şeýle-de bolsa, köpüň içinde ýek-ýarym hokga çykarmaga synanyşýanlary hem, «tokaý otlap at gazanjak bolýanlar hem gabat geläýýär. Şolaryň biri hakda men durup geçmekçi.

Golaý günlerde «Çyraýly hatyn», «Ak şuňkar», «Galandar» atly oguz hekaýalarymy ýazyp tamamladym-da, argynlyk duýup, kelläme dynç bermek üçin, toý-sadaka ýaly märekeli ýerlere köpräk gitmäge başladym. Aýratynam oba ýerlerinde uly üýşmeleňlerde gozgalýan gürrüňler gyzykly. Garaşsyzlyk ýoluna ynamly gadam

basan milletiň göwün isleglerini, arzuw-meýillerini aňmak ýazyjy üçin ymgyr ähmiýetli. Lezzet alyp diňläp oturmaly.

Emma bir gezek gulagym şeýle bir eşitmedigini eşidendir welin, häzire-bu güne çenli-de özüme gelip bilemok! Beýik şahyryň aýdyşy ýaly, «Toba eýläň, gözüm bir ýaman görüdi!..» Bir kimerse apbasy ýaly gözlerini oýnakladyp, ala galstugyny silkeläp, şeýle bir güp-güp gürleýändir welin, uly mähelle depesinden daş ýagdyrylýan ýaly, ýapbaşyp sus oturandyr.

– Durmuş filosofiýasy bize nämäni öwredýär? Taryhy ösüşiň dialektikasy bizden nämäni talap edýär? – diýip, ýaňky kimerse leksiýa okaýan alymyň dyzmaçlygy bilen jemagatyň aňdüşünjesine hüjüm edýärdi. – Biz dogmatizmiň ýesiri bolup, Kuranyň dilinde, gylyç bilen getirilen arap dilinde Hudaýa ýüzlenýäris. Arap dili aslynda biziň nämämize derkar? Öz milli dilimizde ýüz tutanymyzda Alla bize düşünmez öýdýäňizmi? Täze asyrda namaz okamany-da, beýleki dini döp-dessurlary berjaý etmäni-de türkmen dilinde alyp barmaly! Şeýtsek, ýerem hopmaz, asmanam inmez, hiç zadam bolmaz! On altynjy asyrda Germaniýada din dessurlary üýtgedilende, kyýamat gopmady ahryyn!

1400 ýyl bäri Hak tagalanyň arap dilinde beren kalamyny şol dilde okap-uýup ýören gadymy milletiň şu günki nesillere bu wagşyýana mojuk gürrüňi gulagy bilen eşitmek, gör, nähili günädi hem eýmençdi! Depesinde gök gürlän ýaly bolan mähelle, delalat isläp, Işan aganyň ýüzüne seredýärdi. Işan aga bolsa howpurgap, ýetişip bildiginden: «Toba estagpyrylla! Toba estagpyrylla!..» diýip sanaýardy.

Ýigit çaglary türkmeniň beýik ruhanysy Hezreti Orazguly işanyň ymam edinip namaz okan, häzir togsandan ätläp geçen Amanguly aga sesini sandyradyp, çäksiz ýigrenç bilen aýdypdy.

– Sen şeýtanyň şägirdi diýsäni, milletiň jynsyny üýtgetmäniň kasynda çykypsyň-da! Ýer-suw reformasy geçiren ýaly edäýjek-dä?!

– Hawa-hawa! Dini reformasiýa! On altynjy asyrda Germaniýada başlanan dini reformasiýa Angliýa, Şotlandiýa, Daniýa, Şwesiýa, Norwegiýa, Gollandiýa, Finlandiýa, Şweýsariýa, Çehiýa, Wengriýa ýaly ýurtlarda katolik dinini protestant dinine öwürdi. Bizem dini dessurlarymyzy öz dilimizde berjaý

etsek, gowy bolar.

– Sen biziň ene süýdi bilen emer-damarymyza siňdiren dinimizi ýoýup ýok etmegi maksat tutunypsyň. Saparmyrat Türkmenbaşynyň öz halkyna gaýdyp beren dinini siz ýene-de yzyna almakçyмы? Allatagala yslam dinini arap dilinde iberýän diýip Kuranda aýdypdyr ahryryn! Heý, musulman ýurtlarynda namazy öz dilinde – gazakça, gyrgyzça, özbekçe, tatarça, parsça, owgança, çeçençe, lezgiçe okap ýören barmy? Ýok, seniň ýüregiňde ýaman maksadyň bolmaly. Sen tüpbozar bolmasaň, meniň zat bilmedigim!

– Haý, ýaşuly! Siz köneçe pikir edýäňiz! – diýip, köpbilmiş eňterip oturdy. – Ertiriň talabyna düşüneňzok! Biz dinimize milli röwüş berip, ähli musulman halklara görelde görkezmeli... Sadaka berýän goja mugallym geplemsek myhmanyň üstüne egildi-de, onuň gulagyna çawuş çakdy. Ony nätanys bir adamyň köçä çagyryandygyny aýtdy. Ol: «Häzir gelýän» diýip, derwezeden çykdy-da, soň gaýdyp gelmedi. Gören adamlaryň aýtmagyna görä, köçede ony urjak bolan ekenler. Galstugyndan silkeläp, ýüzüne tükürenmişler. «Dagy-duwwara biziň obamyza aýagyň düşse, toýnagyny gyrkarys!» diýip gorkuzanmyşlar.

«Taryhy haýdadyp ösdürmek» barada dyzmaç gürleýän pyýadanyň şahsyýeti meni uly ünjä goýdy. Agzyny açanda «Platon, Sokrat, Aristotel, Gegel, Feýerbah...» diýip uludan gep urýar. Bütün jemgyýetiň ykbalyny çözüp bilýän sosiolog, filosof däldirin öýdenok özüne. Hemme zada pitjiň atyp, ýolgörkeziji bolan bolýar. Hakyky alym ynamdar çeşmelere salgylansa, bu özüniň ýalan-ýaşryk toslamalaryna salgylanýar: «Türkmençe gürlände, araplar öz diline düşünen ýaly düşünyämiş», «Gezip ýören bir lekgende türkmen dilinde näçe prosent arap, näçe prosent pars sözüniň bardygyny aýdanmyş», «Pylanmyş-pysmydanmyş...» Bu kişiniň esasy aýratynlygy onuň sowatsyzlygydyr. Diline çolaýan taryhy wakalaryny düýbünden bilmeýänligidir, ylmy analizden şermendeligidir. Mysal üçin onuň bir tassyklamasyny alyp göreliň. Hamala, on altynjy asyryň başynda Germaniýada geçirilen dini reformasiýa – Injiliň hem aýat-dogalaryň milli dilde berjaý edilip başlanmagy – nemeslere Galkynyş berenmiş. Emma katolik mezhebinden protestant mezhebine geçilmeginiň nähili gyrgynçylyklar bilen dowam edendigini, şol

gyrgynçylygyň Irlandiýada şu günem gutarmandygyny ol bilenok. Katolik-protestant dawasy aýratynam Fransiýa bilen Polşada jemgyýetiň kül-peýekun bolmagyna getirdi. Ýüz müňlerçe adamyň gany akdyryldy.[1]

Belkem, gitlerizm bilen faşizmem, ol närsäniň pikirçe, nemes galkynyşyna girýändir?! Millionlarça bigünä bendeleriň 2-nji Jahan urşunda ýok edilmegem, ýewreýleriň jyns hökmünde paýhynlanmagam şol «Renessansyň» netijesimikä? Ýaňra pyýadanyň nemes taryhyny bize mazamlamagy öňem köp görgüler gören türkmen halkyny çukura iteklemek dälmidir? Onuň wolýuntarizmi, awantýurizmi, ekstremizmi biziň agzybir, bitewi jemgyýetimize ulu howp salýar.

Şol närsäniň taryhdan şermendeligini subut etmek üçin, onuň Orsyýetde 1653-1660-njy ýyllarda bolup geçen dini reformasiýasynyň netijesini hem bilmeýändigini aýtmak gerek. Patyşa Alekseý Mihaýlowiçiň hem patriarh Nikonyň dine üýtgetmeler girizmegi ors jemgyýetinde paýhynçylyk döretdi. Ors jemgyýeti darka ýaryldy. Tragiki reforma «Raskol», ýagny, «darka ýarylmak» diýen at aldy.[2] On müňlerçe dindarlar, köne mezhep starowerler bosgun bolup tokaýlara siňdi hem yzarlaýjy goşun tarapyndan özleriniň agaç jaýlarynda ýakylyp öldürildi. Şonda orslaryň dinine girizilýän täzelikler kän zadam dälde: iki barmak bilen çokunman, üç barmak bilen çokunmak, «Isus» ýazman, «Iisis» ýazmak, «Alliluýýa» sözünü iki gezek däl-de, üç gezek gaýtalamak!

■ Näme üçin şu sähel üýtgeşmeler ors milletini uly heläkçilige eltdi?

Bu ýagdaý diniň konserwatiwligi bilen bagly. Halkyň dinine degmek howpludyr. Halk köp kynçylyklara çydaram, çydap gelýärem. Emma onuň dinine degseň, hiç çydamaz! Türkmenistanyň agzybir, bitewi jemgyýetinde darkaş geçirjek bolmak – bu pyýadanyň aňyp ýa aňman edýän synanyşygy agyr jenaýatdyr!

Halkyň aň-düşünjesine gara ýel ýaly şowlap girmek gerek däl. Bu mesele uçursyz medeniýetlilik, seresaplylygy, aýawlylygy, edalylygy talap edýär. Munda ekstremizme, awantýurizme,

spekulýatizme ýol bermek bolmaz! Şunuň ýalylyryň ýoluny kesmek zerur. Ol dini reforma geçirmek diýen bolup, wezpeparazlykly maksat yzarlaýar. Ata-babalarynyň dinini satuwa çykaran bu ýaramaz adam kimedir birine ýarawly gürrüň edýändirin öýdýär. Ony könedan tanaýanlaryň biri (obadaşy diýseňem boljak) «onuň ýüzünde haýa-şerimiň ýoklugyna bir üns beriň» diýýär. Dogrudanam, görseň, ýüzüniň ýedi gat hamy sypjyrylan ýalydyr. Edil burnundan soýulan tilkiniň bedeni ýaly ýalçaryp durandyr. Apbasy pisint gözlerinde diňe bihaýalyk, men-menlik, äsgermezçilik bardyr.

1960-70-nji ýyllarda men ors darkaşynyň pajygaly taryhyny gadymdan galan bir kitap arkaly öwrenipdim. Kitaba «Prototop Awwakumyň öz eli bilen ýazan ömürnamasy»[3] diýlip at berlipdi. Mundan başga P.I.Melnikowyň (Andrey Peçerskiniň) «Darkaş hakda hatlar»[4] diýen eserinde-de on ýedinji asyryň ikinji ýarymynda Orsýedi sarsdyran wakalar barada çuňňur gürrüň berilýärdi. Awwakumyň kitabyna dolansaň, onda öz dini ynançlary üçin gaýduwsyz göreşen ýanbermez ruhanynyň jebri-jepalardan, aýylganç azaplardan doly ömri hem wesýeti beýan edilýärdi. Birehim patyşa hem onuň daşyna üýşen zulumkär emeldarlary Awwakumy ýolundan dänderjek bolup, onuň özüni, aýalyny, ýaş çagalaryny 14 ýyllap Sibirde urup-ýenjip, açlyk çekdirip horlapdyrlar. Katorgada ruhanynyň iki ogly ölýär. Şonda-da ol «Şeýtanyň şägirtlerini» paş ediji wesýetnamalar ýazmasyny togtatmandyr. Onuň tutanýerliligini syndyryp bolmajagyna düşünensoňlar, ony Moskwa gaýtaryp getirip, köp ýalbarýarlar. Ahrynam, göwnedip bilmänsoňlar gaýtadan has erbet ýere – tundra sürgün edýärler. Şol ikiarada ors patyşasy ölýär. Bu ölümi Awwakumyň gargyşy bilen bolan zat hasaplap, ony Ak deňiziň içindäki uzak hem çola adada, Bilbilgöýä monastyrynda 1682-nji ýylyň 14-nji aprelinde ýanyndaky üç pikirdeşi bilen bile diriligine ýakyp öldürýärler.[5]

Men şu ýerde Bilbilgöýä monastyrynda şondan 255 ýyl soň bolan ýene bir hasratly wakany ýatlaman geçip biljek däl. Türkmeniň meşhur ogullary Seýitmyrat Öwezbaýew, Kümüşaly Böriýew, Orazmämmed Wepaýew 1937-nji ýylyň 27-nji oktýabrynda, hazlawuk ýelli sowuk gije, mähnet harsaň daşlaryň arasynda NKWD-niň

«üçlüginiň» hökümi bilen atylyp öldürildi.

Ine, biz şu ýerse bolşewikler partiýasynyň sowet zamanasynda döreden jemgyýetçilik darkaşynyň möçbersiz derejede ýaýbaňlanmasynyň – bu taryhy betbagtçylygyň üstünden gelýäris. Zamananyň akyl-paýhasy, namysy-ary, wyždany diýip, özüne mahabatlandyryp at beren kompartiýa öz garamagyndaky milletlere näme öwretdi? Baýlary, han-begleri, işan-mollalary synp hökmünde ýok etmäni, adamlary biri-biriniň garşysyna öjükdirmäni, kesekiniň aýagyndan şugulnama ýazmany, goňsularyňdyr tanyşlaryň bagty ýatansoň heşelle kakmany, ata çyka namysjaň ýigitleri «basmaçy» atlandyryp çölde gyrmany, ata-baba gelýän döp-dessurlardan ýüz döndermäni, arakkeşligi, zynahorlugy hem başga-da köp nogsanlary halkyň aňyna ornaşdyrды. Graždanlyk uruşlarynda, GULAG-yň konslagerlerinde millionlarça bigünä bendeler nähak öldürildi.

Kompartiýanyň salan darkaşy tutuş sowet halkynyň, şol sanda türkmen halkynyň-da başyna agyr musallat bolup indi. Ömrümiň 60 ýylyny kommunistik zulmuň astynda geçiremsoň, meniň özüm ymgyr kän zatlara şaýat. Biziň türkmen halkymyz millet hökmünde ýitip ýok bolmanyň bosagasyndady.

Indem ynha, Ruhýet köşgüne ýygnanan halk wekillerine syn etdigiňçe syn edesiň gelýär! Ýurdumyzda agzybirlik, ýürekdeşlik, jebislik höküm sürýär. Milli bähbidiň, asudalygyň hemme zatdan belent tutulmagy göwnüňi guwandyrýar. Biziň jemgyýetimizde başga ýol bolup hem bilmez. Dinimizem birdir, pikir-duýgularymyzam birdir, ýolumyzam birdir!

---

[1] Katolik-protestant dawasynyň taryhda bolup geçen özara gyrgynçylykly wakalaryny giňişleýin öwrenmek üçin şu saýtdaky «Hristian taryhynyň ajy hakykatlary» atly makala seret:

[http://www.kitapcy.ga/news/hristian\\_taryhynyn\\_ajy\\_hakykatlary/2019-06-11-7305](http://www.kitapcy.ga/news/hristian_taryhynyn_ajy_hakykatlary/2019-06-11-7305)

[2] Seret: «Darkaş» («Раскол») 20 bölümlük rus teleserialy, 2011.

[3] Kitaby okamak üçin link:

<http://tvereparhia.ru/biblioteka-2/zh/2345-zhitiya/21497-zhiti>



e-protopopa-avvakuma-im-samim-napisannoe-1891

[4] P.Melnikowyň eserlerini okamak üçin link:

<http://dlib.rsl.ru/viewer/01003947260#?page=1>

[5] XVII asyryň rus dini reformasyny we onuň netijelerini giňişleýin öwrenmek üçin aşakdaky görkezilen linke seret:

Кутузов Б. Церковная реформа XVII века: трагическая ошибка или диверсия?

[http://www.kitapcy.ga/news/cerkovnaja\\_reforma\\_khvii\\_veka\\_tragicheskaja\\_oshibka\\_ili\\_diversija/2019-07-03-7484](http://www.kitapcy.ga/news/cerkovnaja_reforma_khvii_veka_tragicheskaja_oshibka_ili_diversija/2019-07-03-7484) Publisistika